

**AUDİTOR ADI ALMAQ ÜÇÜN
AUDİTORLAR PALATASININ İMTAHAN
KOMİSSİYASI HAQQINDA
Ə S A S N A M Ə**

I. Ümumi müddəalar

1.1. Bu Əsasnamə Beynəlxalq Mühasiblər Federasiyasının (İFAC), Beynəlxalq Təhsil Standartlarının (BTS) tələblərinə və mövcud qaydalara uyğun olaraq, Tədris və davamlı peşə təhsili proqramlarında beynəlxalq təcrübə nəzərə alınmaqla auditor adı almaq üçün imtahanların yüksək tələblər səviyyəsində və tam obyektivlik şəraitində keçirilməsini təmin etmək məqsədilə Auditorlar Palatasının İmtahan Komissiyasının (bundan sonra “komissiya” adlandırılacaq) fəaliyyətini tənzimləyir. Komissiya Azərbaycan Respublikası Milli Məclisinin 1995-ci il 19 sentyabr tarixli qərarı ilə təsdiq edilmiş “Azərbaycan Respublikasının Auditorlar Palatası haqqında” Əsasnaməyə uyğun olaraq, Auditorlar Palatası (bundan sonra “Palata” adlandırılacaq) sədrinin əmri ilə yaradılır.

1.2. Komissiya öz fəaliyyətində “Auditor xidməti haqqında” Azərbaycan Respublikasının Qanununu, “Azərbaycan Respublikasının Auditorlar Palatası haqqında” Əsasnaməni, qüvvədə olan qanunvericilik aktlarını, Beynəlxalq Mühasiblər Federasiyasının (İFAC) tələblərini, “Auditor adı almaq üçün imtahanların keçirilməsi Qaydaları”nı, Palata rəhbərliyinin əmr və sərəncamlarını və bu Əsasnaməni rəhbər tutur.

1.3. Komissiyanın tərkibi Auditorlar Palatasından 3 nəfər, Maliyyə Nazirliyindən 1 nəfər, Vergilər Nazirliyindən 1 nəfər, Mərkəzi Bankdan 1 nəfər, iqtisadçı alimlərdən 1 nəfər, sərbəst auditorlardan 1 nəfər, auditor təşkilatlarından 1 nəfər nümayəndə daxil edilməklə, cəmi 9 nəfərdən ibarət tərkibdə təsdiq edilir.

II. Komissiya üzvlərinin vəzifələri

Komissiya üzvlərinin vəzifələri aşağıdakılardan ibarətdir:

- 2.1. Auditor adı almaq üçün imtahanların yüksək tələblər səviyyəsində keçirilməsini təmin etmək;
- 2.2. İmtahanların keçirilməsi üçün təşkilati-texniki tədbirlər görmək, imtahanlar haqqında lazımı məlumatlar vermək;
- 2.3. İmtahan proqramının, testlərin və biletlərin məzmununu, quruluşunu müəyyənləşdirmək və təsdiq etmək;
- 2.4. İmtahanlar müddətində müəyyən olunmuş qaydalara riayət olunmasını təmin etmək;
- 2.5. Komissiyanın səlahiyyətlərinə aid edilmiş məsələlərin müzakirəsi və vəzifələrin həyata keçirilməsi üçün mütəmadi iclaslar keçirmək;
- 2.6. İmtahanları vermiş şəxsin bilik səviyyəsinin və imtahanların nəticələrinin yoxlanılmasını və qiymətləndirilməsini təmin etmək.
- 2.7. İmtahanların nəticələrini müəyyən olunmuş qaydada rəsmiləşdirmək;
- 2.8. İmtahanların keçirilməsi haqqında Palataya apellyasiya verildikdə, müəyyən olunmuş qaydada Apellyasiya Komissiyasının işində iştirak etmək.

III. Komissiya üzvlərinin hüquqları

Komissiya üzvləri aşağıdakı hüquqlara malikdirlər:

- 3.1. Komissiyanın iclaslarında iştirak etmək, müzakirə olunan məsələlər üzrə təkliflər vermək və rəy bildirmək, qəbul olunan qərarlar barədə səs vermək;
- 3.2. Auditor adı almaq üçün imtahanların keçirilməsində iştirak etmək;
- 3.3. İmtahanlarda iştirak etmək üçün təqdim edilmiş sənədlərin düzgünlüyünü yoxlamaq və rəy bildirmək;
- 3.4. İmtahan proqramının, testlərin və biletlərin məzmununun və quruluşunun müəyyən edilməsində iştirak etmək, təklif və tövsiyələr vermək;
- 3.5. İmtahanların keçirilməsində tələb olunan qaydalara riayət olunmasına nəzarət etmək, bu qaydalara əməl etməyən şəxs barədə tədbir görmək;
- 3.6. Keçirilmiş imtahanların nəticələrinə görə tərtib olunan qərarı şəxsi mövqeyini qeyd etmək və qərarı imzalamaq.

IV. Komissiyanın işinin təşkili

4.1. Komissiyanın sədri auditor adı almaq üçün bütün işləri və komissiyanın işini təşkil edir. Komissiya üzvlərinin 2/3 hissəsi, o cümlədən komissiyanın sədri iştirak etdikdə, komissiya iclas və imtahan keçirmək, eləcə də qərar qəbul etmək səlahiyyətinə malikdir.

4.2. Komissiyanın qərarları sadə səs çoxluğu ilə qəbul olunur.

4.3. Səsvermə zamanı komissiyanın hər üzvü bir səsə malikdir.

4.4. Komissiya üzvləri mütəmadi olaraq komissiyanın işində iştirak etmədikdə, onlar təmsil etdikləri təşkilatın rəhbərliyi ilə razılaşdırılmaqla Palata sədrinin əmri ilə əvəz oluna bilərlər.

4.5. Komissiya üzvləri imtahanların yüksək səviyyədə və tam obyektivlik şəraitində keçirilməsinə görə məsuliyyət daşıyırlar.

4.6. Komissiya üzvlərinə Palata Şurasının qərarı ilə müəyyən edilmiş məbləğdə və qaydada əmək haqqı ödənilir.

4.7. Komissiya üzvləri müəyyən olunmuş qaydaları pozduqda və ya etika normalarına zidd hərəkət etdikdə, Palata sədrinin əmri ilə komissiyanın tərkibindən çıxarıla bilərlər.